



1957~2007

... 50 Sena fiċ-Ċentru tal-Komunità ta' Hal Balzan

Mar Jistkenn fil-Knisja ta' Hal Balzan

kitba ta' Eddie Attard

Kaž ta' serq minn knisja li kellu konsegwenzi traġiċi, kien dak tan-Naplitan Francesco Marianno, li fil-lejl ta' bejn il-15 u s-16 ta' Settembru 1802 kien seraq lampier tal-fidda ta' l-artal magġur tal-knisja ta' San Publiju tal-Floriana. Il-lampier wara kien instab mohbi qalb il-gebel fil-foss dak iż-żmien maghruf bhala Ta' Flores (fejn illum hemm Triq Ġilormu Cassar), kien instab b'kumbinazzjoni waqt li xi tfal kienu qeghdin jilaghbu. Meta kienet irrapurtata l-ahbar ta' din is-sejba kien issemma li l-lampier instab fil-foss li fih jilaghbu l-boċċi l-qassisin ghax f'dak iż-żmien xi qassisin kienu fil-fatt imorru jilaghbu l-boċċi f'dawk l-inhawi.

Il-Kundanna tal-Mewt lil Salvu Farrugia

Fiz-żmien li Marianno kien il-habs jistenna li jkun ipproċessat kien hemm kundannat ghall-mewt Salvu Farrugia ta' 24 sena minn Hal Balzan maghruf bhala *Ta' l-Isqallija*. Farrugia kien instab hati tal-qtil ta' Mikiel Attard li sehħ f'Birkirkara fl-20 ta' Mejju 1802.



L-immunità Ekkleżjastika l-irhama li twaħhlet mal-knisja l-qadima tal-Lunzjata wara r-restawr.

Id-delitt kien riżultat ta' tilwima f'hanut ta' l-inbid u wara li Farrugia ta' daqqa ta' mus lil Attard mar ha kenn fil-knisja parrokkjali ta' Hal Balzan. Imma għalkemm dak iż-żmien il-knejjes kienu jgawdu mill-immunità Ekkleżjastika – jiġifieri li persuna li tikkommetti delitt u tmur tiehu kenn fejn ikun hemm is-Sagrament il-pulizija ma setgħetx tidhol jekk mhux bil-permess ta' l-Isqof – din l-immunità ma kinitx tapplika f'kaž ta' delitt ta' qtil. Għalhekk Farrugia gie arrestat u haduh il-Qorti tal-Kastellanija fi Strada Merkanti u fl-14 ta' Ottubru 1802 kien ikkundannat għall-mewt fil-Qorti Kapitali ta' l-Imdina.

Bżonn ta' Bojja

Dak iż-żmien ma kienx hawn bojja u għalhekk saret talba lill-Kaptan Alexander Ball biex wiehed mill-ikkundannati jagħmel dan ix-xogħol. Kellha ssir għażla bejn Francesco Marianno u ċertu Jean Prens priġunier iswed li mhux maghruf ghax kien qieghed il-habs. L-għażla waqgħet fuq Marianno u għal dan ix-xogħol l-awtoritajiet offrewlu l-mahfra bil-kundizzjoni li wara l-esekuzzjoni ta' Farrugia jitlaq minn Malta. Marianno aċċetta u fit-18 ta' Ottubru 1802 haduh fl-inhawi illum maghrufa bhala Misrah il-Forok fir-Rabat Malta ghax f'dak iż-żmien l-esekuzzjonijiet kienu ghadhom isiru fejn kienu bdewhom il-Kavallieri ta' San Ġwann.

Il-Coup de Grace

L-esekuzzjoni ta' Farrugia kienet l-ewwel u l-unika esekuzzjoni f'dan il-post minn żmien il-hakma Inġliża u għaliha kienu marru hafna nies. Kienet ukoll drawwa li wara t-tgħalliq meta l-ġisem mejjet jaqa' fl-abbis ta' tahtu, il-fizzjal militari mill-esekuzzjoni jispara tiri ta' pistola f'ras l-iġġustitjat – tir maghruf bhala l-*Coup de Grace*.

Dan kien isir biex tkun żgurata l-mewt ghax id-difna kienet issir minnufih. Imma ġara li l-fizzjal hareġ il-pistola minn hżiemu, harablu l-grillu, u kien

sparat tir li bih intlaqat il-bojja Marianno, u dan baqa' mejjet fil-post.

Ta' min ifakkar meta sehhet din il-grajja l-ghajta tan-nies kienet li Alla ma jhallasx bin-nhar ta' Sibt.

L-Immunità Ekkleżjastika

L-immunità Ekkleżjastika kienet inghatat b'*moto proprio* mahruġ mill-Papa Piju VI fil-25 ta' Ġunju 1777 fi żmien il-Gran Mastru Emanuel De Rehon. Minhabba din l-immunità l-ebda persuna ma setgħet tidhol fi knisja parrokkjali jew knisja oħra fejn ikun hemm is-Sagrament, biex tarresta persuna avolja din tkun għamlet reat kriminali minghajr il-permess ta' l-Isqof jew il-Vigarju Ġenerali.

Dawn kellhom jiddeċiedu jekk il-persuna konċernata kellhiex tibqa' tiehu refuġju fil-knisja jew tinghata lill-awtoritajiet. L-Isqof kellu xahar żmien biex jiddeċiedi u kemm-il darba kien jiddeċiedi kontra l-akkużat, dan seta' jappella lill-Kongregazzjoni Mqaddsa f'Ruma. Madankollu f'każijiet gravi, bhall-każijiet kontra l-istat, qtil, rikatt u falliment volontarju, din l-immunità ma kinitx tapplika, l-immunità ekkleżjastika spicċat fl-10 ta' April 1828 permezz ta' proklama VI li ġgib l-istess data.

Referenzi:

Mill-ktieb *Misteri u Delitti*, Mejju 2006.